



വി.പി ജോർജ്



# മമതയോടുള്ള മമത

**ബം**

ഗാൾ ഗവർണ്ണർ സ്ഥാനം സി.വി. ആനന്ദബോസ് സ്വയം രാജി വെച്ചതല്ല, കേന്ദ്ര ആഭ്യന്തരമന്ത്രി അമിത് ഷാ നിർബന്ധപൂർവ്വം രാജിവെയ്പ്പിച്ചതായിരുന്നു. നിയമസഭാ തെരഞ്ഞെടുപ്പ് നടക്കുന്ന സംസ്ഥാനങ്ങളിൽ കേന്ദ്ര ഗവൺമെന്റിന്റെ രഹസ്യ അജണ്ടകൾ നടപ്പാക്കാൻ സംഘപരിവാർ ആഭിമുഖ്യമുള്ള ഗവർണ്ണർമാർക്ക് മാത്രമേ കഴിയൂ എന്ന് ബോധ്യം വന്നതിന്റെ പശ്ചാത്തലത്തിലാണ് ആദ്യം ആനന്ദബോസിനെ ഔട്ടാക്കിയത്. ഡൽഹിയിലായിരുന്ന ആനന്ദബോസിനെ വിളിച്ചു വരുത്തി രാജിവയ്ക്കാൻ നിർദ്ദേശിക്കുകയായിരുന്നു. ഉടൻ തന്നെ അദ്ദേഹം രാഷ്ട്രപതി ദ്രൗപതി മുർമുവിനെ സന്ദർശിച്ച് രാജി കത്ത് സമർപ്പിച്ചു.

രാഷ്ട്രപതി ബംഗാൾ സന്ദർശിച്ചതിന്റെ തലേനാളായിരുന്നു ആനന്ദബോസിന് സ്ഥാനം ഒഴിയേണ്ടി വന്നത്. രാഷ്ട്രപതി സംസ്ഥാനത്തെത്തുമ്പോൾ ഗവർണ്ണർ മാറിയിരിക്കണം എന്ന നിർബന്ധബുദ്ധി കേന്ദ്ര ആഭ്യന്തര മന്ത്രാലയത്തിനുണ്ടായിരുന്നു എന്നാണ് അനുമാനിക്കുന്നത്. ഇലക്ഷൻ വിജ്ഞാപനത്തിന് ദിവസങ്ങൾ മാത്രം അവശേഷിക്കുകയാണ് അടിയന്തിരമായി ഗവർണ്ണറെ മാറ്റിയിരിക്കുന്നത്. ബംഗാളിലെ ഗവർണ്ണർ മാത്രമല്ല മറ്റുചില ഗവർണ്ണർമാർക്കും സ്ഥാനചലനം ഉണ്ട്. ബീഹാർ ഗവർണ്ണർ ആരിഫ് മുഹമ്മദ് ഖാനെയും മാറ്റിയിട്ടുണ്ട്. ബോസിനും ആരിഫിനും പുതിയ ചുമതലകളൊന്നും നൽകിയിട്ടില്ല.

പക്ഷേ കേരള ഗവർണ്ണർ രാജേന്ദ്ര വിശ്വനാഥ് ആർലേക്കർക്ക് കേരളത്തിന് പുറമെ തമിഴ്നാടിന്റെ ചുമതല കൂടി നൽകി. ആരിഫ് മുഹമ്മദ് ഖാൻ അഞ്ച് വർഷം കേരള ഗവർണ്ണറായ ശേഷമാണ് ബീഹാറിലേക്ക് മാറിയത്. അവിടെ ഒന്നര വർഷമേ പൂർത്തിയാക്കിയിട്ടുള്ളൂ. ആനന്ദബോസിനാകട്ടെ ബംഗാളിൽ മൂന്നര വർഷം തികഞ്ഞിട്ടേയുള്ളൂ.

ബംഗാളിലെ നിയമസഭാ തെരഞ്ഞെടുപ്പിന് മുന്നോടിയായിട്ടുള്ള രാഷ്ട്രീയ ഒരുക്കങ്ങളുടെ ഭാഗമായാണ് കേന്ദ്രം സംസ്ഥാന ഗവർണ്ണർ പദവിയിൽ നിന്നും ആനന്ദബോസിനെക്കൊണ്ട് രാജി വെയ്പ്പിച്ചത്. മുഖ്യമന്ത്രി മമതാ ബാനർജിയെ ഒതുക്കാൻ നിയോഗിച്ച ബോസ് അവരുമായി ചങ്ങാത്തം കുടിയതാണ് ബി.ജെ.പിയെ പ്രകോപിപ്പിച്ചത്. ആർ.എൻ. റവിയെ ഗവർണ്ണറാക്കിയതിൽ നിന്ന് തന്നെ മമതയെ തറപറ്റിക്കുകയാണ് കേന്ദ്രത്തിന്റെ ലക്ഷ്യമെന്ന് വ്യക്തമാക്കിയിട്ടുണ്ട്. കേരളത്തിലെ നിയമസഭാ തെരഞ്ഞെടുപ്പിൽ ആനന്ദബോസ് സ്ഥാനാർത്ഥിയായിരിക്കുമോ എന്നാണ് ഇനി അറിയാനുള്ളത്.

ആനന്ദബോസിന് മുൻപ് ജഗദീഷ് ധൻകർ ആയിരുന്നു ബംഗാൾ ഗവർണ്ണർ. അദ്ദേഹം ദിവസവും മമതയുമായി ഏറ്റുമുട്ടി. ധൻകർ ഉപരാഷ്ട്രപതിയായി തെരഞ്ഞെടുക്കപ്പെട്ടതിന് ശേഷമാണ് ആനന്ദബോസിനെ ഗവർണ്ണറാക്കിയത്. തുടക്കത്തിൽ ബോസും മമതയും തമ്മിൽ പല വിഷയങ്ങളിലും ഏറ്റുമുട്ടി. എന്നാൽ പിന്നീട് അവർ അനുരഞ്ജനത്തിലായി. സംസ്ഥാനത്തിന്റെ താൽപ്പര്യങ്ങൾക്കായി അവർ ഒരുമിച്ച് നീങ്ങാൻ തുടങ്ങി. ഈ നയം ബംഗാളിലെ പ്രതിപക്ഷ നേതാവും ബി.ജെ.പി കാരനുമായ സുവേന്ദു അധികാരിക്ക് ഇഷ്ടപ്പെട്ടില്ല. അദ്ദേഹത്തിന്റെ രാഷ്ട്രീയ സമ്മർദ്ദം കാരണമാണ് ആനന്ദബോസിനെ മാറ്റിയതെന്നാണ് മുഖ്യമന്ത്രി മമതാ ബാനർജി പറയുന്നത്. കോൺഗ്രസ് അടക്കമുള്ള മറ്റ് രാഷ്ട്രീയ കക്ഷികളും ഇതേ ആരോപണം ഏറ്റുപിടിക്കുന്നു.

ബംഗാളിൽ പുതിയ ഗവർണ്ണറായി നിയമിക്കപ്പെട്ടത് തമിഴ്നാട്ടിൽ ഗവർണ്ണറായിരുന്ന ആർ.എൻ. റവിയാണ്.

തമിഴ്നാട്ടിൽ അദ്ദേഹം മുഖ്യമന്ത്രി സ്റ്റാലിനുമായി എന്നും ഏറ്റുമുട്ടിയിരുന്നു. ഗവർണ്ണറുടെ

നയപ്രഖ്യാപന പ്രസംഗം പോലും നിയമസഭയിൽ വായിച്ചില്ല. തെരഞ്ഞെടുപ്പിന് മുൻപ് മമതയെ തളയ്ക്കാൻ പറ്റിയ ഗവർണ്ണർ എന്ന നിലയ്ക്കായിരിക്കണം ബംഗാളിൽ അദ്ദേഹം നിയമിതനായിരിക്കുന്നത്.

അതേസമയം ആനന്ദബോസിന്റെ രാജിക്ക് പിന്നാലെ അദ്ദേഹം ഉയരുന്ന സാഹചര്യത്തിൽ വിശദീകരണവുമായി ബി.ജെ.പി രംഗത്തെത്തി. പല ആരോഗ്യപ്രശ്നങ്ങളും അദ്ദേഹത്തെ അലട്ടുന്നുണ്ടെന്നും രാജിക്ക് കാരണം അതാണെന്നും ബി.ജെ.പി സംസ്ഥാന അധ്യക്ഷൻ സമിറ്റ് ഭട്ടാചാര്യ വിശദീകരിക്കുന്നു. അദ്ദേഹത്തെ ഒറ്റപ്പെടുത്തിയെന്ന് പറയുന്നതിൽ യാതൊരു കഴമ്പുമില്ലെന്നും വിശദീകരണ കുറിപ്പിൽ പറയുന്നു.

ആനന്ദബോസിനെക്കൊണ്ട് രാജിവെയ്പ്പിച്ചത് നിയമസഭാ തെരഞ്ഞെടുപ്പിൽ കേരളത്തിലെ ഏതെങ്കിലും മണ്ഡലത്തിൽ ബി.ജെ.പി സ്ഥാനാർത്ഥിയാക്കാനാണെന്ന അഭ്യൂഹമുണ്ട്. 2020-ൽ അദ്ദേഹം ബി.ജെ.പിയിൽ അംഗത്വമെടുത്തിരുന്നു. ഗവർണ്ണറായതിന് ശേഷം കുമ്മനം രാജശേഖരൻ തെരഞ്ഞെടുപ്പിൽ മത്സരിച്ച കീഴ് വഴക്കമുള്ളതിനാൽ ആനന്ദബോസിന് മത്സരിക്കാൻ തടസ്സങ്ങളൊന്നുമില്ല.